




Ix-Xini "Santa Caterina" Tal-Gran Mastru Perellos (1697 - 1720)

Kitba tal-Kan. Dun Joe Abela

- * Perellos kellu mhabba kbira għaż-Żejtun
- * Perellos u l-Purçissjoni ta' San Girgor
- * Casa Perellos fi Piazza Santa Croce
- * It-testment ta' nhar Santa Katarina



Wara l-mewt tal-Gran Mastru Adrien Wignacourt fl-1697, lahaq floku Gran Mastru Aragoniż: **Ramon Perellos y Roccaful**, li kellu jdum imexxi lill-Gzejjer Maltin aktar minn tnejn u għoxrin sena, fi żmien meta, nistgħu ngħidu, li prattikament għet mibnija l-knisja parrokkjali preżenti taż-Żejtun. Fuq il-bieb prinċipali ta'għha, flimkien ma' l-arma ta' l-Isqof Davide Cocco Palmieri, qiegħdu l-arma ta' Perellos, li kellu mhabba kbira lejn Santa Katarina u ż-Żejtun, u ta' dan għandna bosta xhieda.

Suldati Żwieten fl-ingress ta' Perellos

Waħda miċ-ċerimonji li kull Gran Mastru kien jagħmel fil-bidu tar-renju tiegħu, kien **ingress solenni fil-Belt Vittoriosa**, wara li jkun għamel ċerimonja simili ġewwa l-Imdina. Fil-ġurnata magħzula, Perellos qasam mill-Belt Valletta għax-Xatt ta' Bormla fuq gondola mżejna akkumpanjat mit-tiri tal-kanuni tax-xwieni u l-fortifikazzjonijiet tal-Port, u minn quddiem il-knisja ta' Santa Tereza f'Bormla, mexxa solennement sal-Birgu. Nafu li fost is-suldati skjerati fit-toroq fejn kellu jgħaddi Perellos, barra dawk tal-Kastell Sant' Anġlu u l-Isla, kien hemm **dawk taż-Żejtun, imlibbsin il-kurazza u armati bil-lanez**. Fost il-ħafna rigali li bihom imbagħad Perellos żejjen il-bini ta' l-Ordni, żgur ta' min isemmi l-arazzi prezzjużi li hu rregala, kemm lill-Knisja Konventwali ta' San Ġwann, kif ukoll lill-Palazz Maġisterjali fil-Belt Valletta. Filwaqt li dawk ta' San Ġwann jittrattaw persunaġġi u grajjiet reliġjużi, dawk tal-palazz juru xeni ta' annimali, pjanti, nies u xenarji ta' l-Afrika u tal-Karibew.

Casa Perellos

Fil-bidu tas-seklu 18, **il-purçissjoni ta' San Girgor**, li kienet issir kull sena minn Malta kollha sal-parroċċa tagħna, **kienet fl-aqwa tagħha**. Eluf kbar ta' nies kienu jiġu fiż-Żejtun għal din il-manifestazzjoni tradizzjonali. Dari l-Maltin ftit li xejn kellhom biex jirrikrejaw ruħhom, u allura l-isfog tagħhom kien f'ċelebrazzjonijiet folkloristiċi, bħall-Festa ta' San Girgor, li allura kienet issir dejjem fit-12 ta' Marzu, jum il-qaddis. Il-Kavallieri kienu jithalltu mal-Maltin u l-**Gran Mastru**, akkumpanjat minn numru kbir ta' paġġi, **kien jiġi fiż-Żejtun** biex hu wkoll igawdi l-festa. Allura Perellos bena palazz f'waħda mit-toroq minn fejn kienet tghaddi l-purçissjoni twila, biex mill-gallarija tiegħu jkun jista' jara kollox..... u kulhadd jara lilu! Dan il-palazz, "Casa Perellos" kif nafuh illum, jinsab fit-triq li fi żmienna tissejjaħ Triq Santa Katarina, iżda mhux hekk kienet magħrufa din il-parti taż-Żejtun fi żmien Perellos. Probabbli li l-Gran Mastru kien iqatta' xi granet tas-sajf f'dan il-palazz.



Palazz Barokk


Il-palazz għandu faċċata mponenti ta' żewġ sulari. Fuq kull naħa tal-bieb principali hemm żewġ persjani, u żewġ itwieqi fis-sular ta' fuq, waħda kull naħa tal-gallerija tassew sabiħa u artistika, kollox mibni fuq stil barokk. Il-gallerija maestuża tistrieħ fuq erba' saljaturi kbar skolpiti b'partijiet **mill-armi ta' Perellos** (langasa) u **ta' l-Ordni**. **Il-langasa** tidher ukoll fuq iż-żewġ pilastru tat-truf. Fuq nett hemm statwa tal-Madonna. Fuq ġewwa, intrata wiesgħa tagħti għall-erba' kmamar, taraġ għal fuq u ġnien spazjuż. Is-saqaf ta' din l-intrata hu mibni fuq tmien hnejjiet, iżda l-paviment originali biċ-ċangatura tal-franka, fis-seklu li għadda kien mibdul f'madum. Taraġ żgħir inizzlek fis-sotterran, li allura kien jintuża bħala mażen fi żmien Perellos. Hawn għadhom jidhru xi bankijiet u holoq mal-ħajt, li probabbilment kienu jintużaw biex jorbtu l-animali. L-ewwel u t-tieni sular huma kbar ħafna, b'**għaxar kmamar kull wieħed**. Il-kmamar ta' fuq kienu għall-irqad tal-Gran Mastru u l-paġġi tiegħu, forsi wkoll għal xi mistednin. Mas-sular t'isfel, hemm ukoll **il-ġnien kbir u sabiħ** mimli bis-siġar taċ-ċitru. Fuq ix-xellug hemm bir ta' żmien Perellos, b'disinn tal-ħadid bis-Salib tal-Kavallieri. Aktar 'il ġewwa hemm għajn imzejna b'arzella u l-arma ta' Perellos (1).

Tliet xwieni ta' Perellos

Dan il-palazz hu mibni ħafna **viċin il-knisja ta' l-Ispirtu s-Santu** u l-wesgħa quddiem il-bieb ta' l-Iskola Primarja. Dari din il-pjazza ċkejnkna kienet tissejjaħ **Piazza Santa Croce**, minħabba s-salib li għadu jidher sal-lum. **Perellos kellu mħabba speċjali għal din il-parti taż-Żejtun**. Barra li bena l-palazz tiegħu tas-sajf hawnhekk, huw **semma tliet xwieni għal dawn l-inħawi**. L-ewwel xini semmieha **"Santa Caterina"**, patruna taż-Żejtun. Min minna hu midħla tat-tarzna f'Bormla, jew ġieli kellu okkażjoni jżur din it-tarzna, forsi jaf illi **wieħed mill-imħażen tax-xwieni ta' żmien l-Ordni, għadu sal-lum iġib l-isem "Santa Caterina" fuqu!** Xini oħra semmieha **"Santa Croce"**, ovjament għall-parti taż-Żejtun fejn bena l-palazz tiegħu, filwaqt li oħra semmieha **Santissima Vergine del Pilar**. Min iżur il-knisja ta' l-Ispirtu s-Santu, jaf illi l-artal tal-ġenb fuq il-lemin hu ddedikat lill-Madonna taħt dan it-titlu. **Fl-inħawi tal-knisja ta' l-Ispirtu s-Santu tinħass ħafna l-inflwenza Spanjola**. Snin wara Perellos, kien Aljyrto Megino, l-ambaxxatur Spanjol, li għen lil Dun Alwiġ Camilleri jiftaħ skola għat-tfal żwieten fid-dar okkupata illum mis-sorijiet "ta' l-Ispirtu s-Santu". Medaljun tiegħu, skolpiti fil-ġebel, jidher f'din id-dar.

Rebħiet tax-xini "Santa Caterina"

Ix-xini "Santa Caterina" inħadmet fit-Tarzna ta' Malta. Fis-sajf tal-1707, l-Ordni bagħtet għajnuna lill-Belt ta' Oran, li kienet f'idejn l-Ispanjoli u li kienet qed tiġi assedjata mill-ghadu Tork. **Intbagħtu x-xwieni "Santa Caterina" u "Santa Croce"**, u m'hemm l-ebda dubju li kellhom bosta baħrin Maltin fuqhom, fosthom s'intendi **numru ta' żwieten**. Barra l-munizzjon li ġarrew lejn il-belt assedjata, irnexxielhom ukoll inizzlu l-art 20 Kavallier u 300 suldat biex dawn jagħtu l-għajnuna tagħhom fid-difiża tal-belt (2). Suċċess navali ieħor



Salib tal-Kavallieri fil-ġnien ta' Casa Perellos fiż-Żejtun



kisbet “Santa Caterina” meta qabdet vaxxell Musulman bl-isem “Nofs Qamar”, u minn fuqu ttieħdu 36 kanun u 161 ilsir Tork, filwaqt li 35 Nisrani nħelsu mill-jasar (3). Kien żmien meta fiż-Żejtun, minn populazzjoni ta’ madwar 3,000 ruħ, madwar 800 kienu rġiel. **Hafna minn dawn l-irġiel żwieten kienu jsibu mpjieg bħala bahrin fuq ix-xwieni ta’ l-Ordni**, aktar u aktar meta ż-Żejtun mhux ‘il bogħod mill-Port il-Kbir, fejn kienet tinsab id-Dahla tax-Xwieni.

Santa Katarina fil-Belt Valletta

Fi żmien Perellos, l-arkitett Romano Carapecchia kellu sehem importanti fil-bini tal-faċċata talknisja ta’ **Santa Caterina d’Italia** fil-Belt Valletta fl-1713 u dik ta’ Santa Maria tal-Pilar fl-1718, knejjes li kienu jippartjenu lill-Kavallieri Taljani u Aragoniżi rispettivament. Il-Kavallieri Taljani ġiebu **l-istatwi ta’ Santa Katarina u Sant’ Ewfemja** mill-kappella tagħhom fil-knisja konventwali ta’ San Ġwann u qegħduhom fil-knisja ta’ San Girgor fiż-Żejtun, meta għamlu ta’ l-irħam flokħom. Il-knisja tal-Madonna tal-Pilar fil-Belt kienet ġarrbet ħsarat kbar fit-terremot tal-1693 meta waqgħet il-koppla. Fl-istess terremot kien waqa’ kwazi l-katidral kollu ta’ l-Imdina, li wara nbena mill-ġdid minn Lorenzo Gafa’, l-istess arkitett li bena l-knisja parrokkjali preżenti taż-Żejtun. Fl-1714 l-istess Carapecchia ddisinjat l-**kunvent u l-kappella tas-Sorijiet ta’ Santa Caterina** li nsibuhom fin-naħa t’isfel ta’ Triq ir-Repubblika fil-Belt (4). L-imħabba lejn Santa Katarina u l-Madonna tal-Pilar, Perellos urieha mhux biss fiż-Żejtun, iżda wkoll fil-Belt Valletta.

Perellos u l-knisja ta’ San Girgor

Xhieda oħra tar-rabta li Perellos kellu maż-Żejtun, tidher fil-knisja ta’ San Girgor. Din il-knisja parrokkjali qadima ġiet imkabbra u mżejna fi żmien il-Kavallieri. Hekk il-kappelluni kienu nbnew bejn is-snin 1593 u 1603, kif jidher mir-ruġuni li qegħdin fis-saqaf tagħhom. Wara l-attakk tat-Torok fuq iż-Żejtun fl-1614, il-**Gran Mastru Alofju Wignacourt irregala lil din il-knisja**, bħala tifkira, **Salib tal-Kavallieri tal-fidda** (5), u l-pittur **Cassarino pinga l-kwadru tal-martirju ta’ Santa Katarina** li illum jinsab fis-sagristija prinċipali tal-knisja parrokkjali tal-lum. Iż-żewġ faċċati, dekorati ħafna fuq stil barokk, tal-artali tal-ġnub fil-knisja ta’ San Girgor, iġibul-**arma tal-Gran Mastru Cottoner**. **Perellos ukoll** ma naqasx li jirregala kwadru kbir u sabiħ lil din il-knisja: **il-kwadru tal-Madonna tal-Karmnu**, li jinsab fil-kappellun tax-xellug. Dan il-kwadru jagħti lemħa lill-pittura ta’ Enrico Reynaud (1692 - 1764), iżda ma nafux fiċ-ċert min kien il-pittur. **Fil-parti ċentrali t’isfel** (li tinsab moħbija f’it wara l-istatwa ċkejkna tad-Duluri fuq l-ixkaffa ta’ fuq l-artal) **hemm l-arma ta’ Perellos**. Dan ifisser li kien Perellos innifsu li qabbad u ħallas lill-pittur biex jagħmel dan il-kwadru, li wara hu rregalah lill-knisja ta’ San Girgor. Dan ifisser ukoll li fi żmien meta kienet qed tinbena l-knisja parrokkjali ġdida taż-Żejtun, **Perellos kellu wkoll għal qalbu l-knisja ta’ San Girgor!**



Il-Gallarija ta’ Casa Perellos fiż-Żejtun



Id-difiza taż-żejtun minn Perellos

Mhux hekk biss! **Perellos** haseb ukoll biex jiddefendi sewwa mill-għadu Tork l-inħawi taż-Żejtun. Veru li qablu Alofju Wignacourt kien bena ż-żewġ torrijiet kbar ta' San Luċjan u San Tumas, biex jiddefendi d-daħliet ta' l-ibhra li jagħtu għaž-Żejtun. Iżda barra xi torrijiet tal-għassa mibnija minn De Redin f'nofs is-seklu 17, ma nbena xejn aktar biex jiddefendi liż-Żejtun. **Kien fi żmien Perellos li d-Daħliet ta' Marsaxlokk, San Tumas u Wied il-Għajn ġew imsaħħa b'numru kbir ta' fortifikazzjonijiet oħra.** Matul dawn ix-xtajtiet inbnew il-batteriji u ridotti ta' Bengħisa, Kalafrana, San Ġorġ, Gżira, Elminieh, Qajjanza, San Luċjan, Wilġa, Rihana, Maħsel, San Tumas u Wied il-Għajn, biex inkunu semmejna xi wħud minnhom. Wara żdieđu l-*fougasse* u t-trunċieri. Dan ġara għaliex bdiet tipprevali fost il-Kavallieri l-opinjoni li jkun aħjar li huma jilqgħu lill-għadu qabel ma jinżel l-art, milli jhalluh l-ewwel jinżel u mbagħad joħorġu għalih minn wara s-swar tal-Belt. Dan kien ifisser ukoll difiza aħjar għaž-żwieten, li mhux l-ewwel darba nqabdu għal għarrieda mill-għadu u ttieħdu fil-jasar.

Għalkemm Perellos miet fl-1720 fl-eta' ta' 84 sena, **it-testment tiegħu** hu għamlu aktar minn tliet snin qabel, jiġifieri fl-1716. **Id-data eżatta kienet il-25 ta' Novembru, jum il-festa ta' Santa Katarina.** Jiġifieri wkoll f'mewtu dan il-Gran Mastro kien iddestinat li jkollu rabta maż-Żejtun! Kienet haġa f'potha li ftiit tas-snin ilu, waħda mit-toroq ġodda taż-Żejtun ġiet imsemmija għal Perellos, li tant kien iħobb il-parroċċa tagħna u l-patruna tagħna Santa Katarina.



Riferenzi

1. Studju mhux ippublikat ta' Catherine Tabone.
2. "Il-Gran Mastri" Vol. II, p.332.
3. Idem, p.333.
4. Idem, p.341.
5. Inventarju tal-knisja ta' San Ġirgor, Arkivju Kurja Floriana, Conti Żejtun.

Radd il-Ħajr

Catherine Tabone u Carmelo P. Baldacchino, Żejtun.

GOLD LADY

Sir Paul Boffa Avenue Zejtun
(Hdejn il-Knisja tal-Hniena)

**GOLD REPAIRER & MANUFACTURER OF
ALL ITEMS**

TEL: 673928